

YUDASI TEKAKA YESU



Merci na www.freebibleimages.org/Lars-Goran-Ronnberg sambu na foto.

YUDASI TEKAKA YESU

Matayo ch 26 vs 3-5; 14-25; 45-50 ti bitini ya kuyika na Marko ch 14 vs 16-21, Yoane ch 12 vs 4-6 & ch 6 vs 70-71

Kikuma ya lesu: Kusonga nde Nzambi zaba muntu na muntu kana beto kele kieleka mulonguki ya Yesu to mwana ya Satana. Konso muntu tala ntima na yandi, yo kele inki mutindu.

Verse ya kulonguka: Luka ch 6 :46

(Yesu nde:) “Sambu na nki beno ke binga Mono : ‘Mfumu, Mfumu’, kansi beno ke sala ve mambu ya Mono ke tubila beno?”

Bankunga ya kwenda mbote ti lesu yai:

- Mono me zenga kulanda Yesu, Kuvutuka, yo lunga ve.
- Keti nge zaba nge me guluka
- Kana nge zaba nge me guluka, bula maboko!

Kuyantika Leso:

Bo ke songa histoire ya nsusu mosi ya vandaka na zulu ya maki. Ntangu maki pasukaka, yandi monaka nde tatu vandaka bana bansusu, kansi mosi vandaka mwana mbata. Bamaki monikaka kiteso mosi, kansi na kati ya mosi vandaka mbata. Muntu me tula diki yina na nsi ya nsusu sambu yo pasuka. Bible songa beto mpi nde na kati ya balonguki, kumi na mosi vandaka balandi ya Yesu na ntima na bo yonso, kansi mosi vandaka mulandi na munoko kaka. Na ntima yandi vandaka muyibi. Zina ya muntu yina vandaka Yudasi.

1. Yesu zabaka na ntwala nde Yudasi vandaka kulanda Yandi kieleka na ntima ve. Yandi zabaka na ntwala nde Yudasi ta teka Yandi na bambeni.

1A. Tanga:

Yoane ch 12 vs 4 tii na 6

4 Kuvandaka na mulonguki mosi ya Yesu, zina na yandi Yudasi Iskariote. Yandi muntu ta teka Yesu. Yandi tubaka nde:

5 Sambu na nki bo tekaka mananasi yai ve na bibende nkama tatu sambu na kupesa mbongo yina na bansukami?

6 Yandi na kutuba mambu yina kele ve nde sambu yandi vandaka kuyindula bansukami, kansi sambu yandi vandaka muyibi. Yandi muntu vandaka kusimba saki ya mbongo na bo; yandi mpi vandaka kubaka-baka ndambu ya mbongo ya bo vandaka kutula muna.

Yoane ch 6 vs 70-71

70 Yesu nde: “Mono muntu solaka beno yonso kumi na zole, mpidina ve? Kansi muntu mosi na kati na beno, yandi kele muntu ya Satana.”

71 Yesu vandaka kutuba sambu na Yudasi mwana ya Simoni Iskariote, sambu Yudasi ta teka Yesu, ata yandi vandaka mulonguki mosi na kati ya balonguki kumi na zole.

1B. Yula bangyifula bonso yai—

Yula bana ya Niveau Primaire:

- Na baverse ya ntete ya beto tangaka, nkento me kaka manisa kupesa makabu ya ntalu na Yesu sambu na kusonga matondo na Yandi. Ntangu Yudasi monaka mambu yai ti makabu ya ntalu ya yandi pesaka, yandi salaka inki?
(Yandi vandaka kubokuta nde mbote yandi pesaka makabu yina sambu bo teka yo ti sadisa bansukami.)
- Keti Yudasi tubaka na ntima ya kieleka? Yandi kieleka zolaka kusadisa bansukami?
(Ikele ve. Yandi zolaka nkento yina kutula makabu na yandi na caisse sambu yandi mona mpila ya kuyiba yo.)
- Ntangu Yudasi tekaka Yesu, Yesu monaka yo bonso surprise? (Ikele ve. Yesu zabaka na ntwala ti Yandi mpi tubaka na ntwala nde Yudasi ta teka Yandi. Yesu zabaka nde Yudasi landaka Yandi ve na ntima na yandi, kansi yandi landaka Satana.)
- Yesu tubaka nde inki vandaka na ntima ya Yudasi? (Satana)
- Na kati ya Bible keke bantu ndambu mingi na zina yai Yudasi. Ata Yesu vandaka na leki ya zina Yudasi. Inki vandaka zina ya fami ya Yudasi ya tekaka Yesu? (Yudasi Iskariote)

Yula bana ya Niveau Secondaire:

- Dezia na ntwala Yudasi tekaka Yesu, yandi me songa nde ntima vandaka ti yandi ve. Inki mutindu?
(Yudasi vandaka kubika mbongo ya caisse. Yai songaka nde mabanza ti ntima na yandi vandaka mingi na makambo na yandi mosi, kansi fioti ya Yesu ti kimfumu na Yandi.)
- Beto zaba ve baraison yonso ya Yesu solaka mulonguki ya Yandi zabaka vandaka muyibi, mulonguki ya Yandi zabaka ta teka Yandi. Yindula mambu yai. Inki lenda vanda ndambu ya baraison Yesu solaka Yudasi bonso mulonguki?
(Longi, beto ke yula mabanza ya bana, ebuna bika bo pesa bangindu na bo. Na kati ya baraison lenda vanda yai: Yo songa beto nde bantu yonso ya beto tanga bonso bakristo, bantu yonso ya ke monika bonso bo ke landa Yesu, bo yonso keke ve ti

Yandi na ntima na bo. Bo yonso kele ve bakwikidi ya kieleka.)

1C. Kusonga inki me salama:

Bana lenda sala théâtre kusonga inki me salama. Mwana mosi sala bonso Yesu, ti bana ya nkaka bonso balonguki. Yesu tula diboko na Yandi na dipeka ya konso longuki mosi-mosi, ti Yandi tuba nde, "Kieleka mono solaka beno, beno kumi na zole, ti mosi na kati na beno kele mwana ya Satana."

1D. Kuyimba ti kukina inki me salama:

Yimba na kiese--

Yesu solaka balonguki
Balonguki kumi na zole

Yimba na mawa--

Bo landaka Yandi na ntima yonso
Kansi mosi landaka Satana.
Oh-oh! Oh-oh! Oh-oh!

2. Yesu songaka na ntwala nde Yudasi ta teka Yandi.

2A. Tanga:

Marko ch 14 vs 16 tii na 21

16 Ntangu yai, balonguki kwendaka; bo kwendaka kukuma na Yeruzalemi. Bo monaka mambu yonso mutindu Yesu tubilaka bo. Ebuna bo yidikaka madia ya Paki.

17 Ntangu mpimpa vandaka me bwa, Yesu kwisaka kukuma kuna ti balonguki na yandi kumi na zole.

18 Ntangu bo vandaka ke dia na mesa, Yesu tubaka nde: "Mono ke tubila beno mambu ya kieleka; Muntu mosi na kati na beno, yina ke dia kisika mosi ti mono, yandi ta teka mono."

19 Ntangu yai bo yantikaka kumona mawa, ebuna bo vandaka kuyula yandi mosi-mosi nde: "Keti mono?"

20 Yandi tubaka nde: "Muntu mosi na kati na beno kumi na zole, yina ke tula mampa kilonga mosi ti mono, yandi yina. 21 Mwana-muntu ta fwa mutindu bo sonikaka sambu na yandi na Mukanda ya Nzambi, kansi mawa na muntu yina ke teka yandi! Kuluta mbote kana muntu yina butukaka ve!"

2B. Yula bangyifula bonso yai—

Yula bana ya Niveau Primaire:

- Balonguki yidikaka inki? (Nkinsi ya paki)
- Nani vandaka kutana mpimpa yina ?
(Yesu ti balonguki na yandi kumi na zole)
- Bo vandaka kusala inki sikamosi? (Bo vandaka ti bo kudiaka nkinsi ya Paki.)
- Yesu tubaka inki mambu ya yituka? (Mosi na kati na bo ya kudiaka ti yandi, muntu yina ta teka yandi.)
- Inki mutindu balonguki monaka mambu yina? (Bo vandaka na mawa.)
- Mingi na kati na bo yulaka inki? (“Keti mono?”)
- Yesu pesaka inki mvutu? (Yo kele mosi ya bo kumi na zole ya ke dia sikamosi ti Mono.)
- Yesu tubaka inki sambu na muntu ya ta teka Yandi? (Mbote na yandi nde yandi butukaka ve.)

Yula bana ya Niveau secondaire:

- Yesu pesa mutindu zole kuyindula mpasi ya Yandi kele kumona (vs. 21). Bampila yina zole inki? (Mutindu mosi kumona yo kele nde Yandi fweti mona mpasi sambu na bambikudi ya Nzambi me sonika mpidina. Mutindu ya nkaka kumona yo kele kumona nde muntu ya ta teka yandi kele coupable mingi. Masumu na yandi kele na mpila nde yo me luta mbote yandi butukaka ve. Yai kele mpila Nzambi ke mona yo ti mpila bantu ke mona yo.)
- Yai kele bandinga ya ngolo ya Yesu tubaka sambu na muntu ya ta teka Yandi. Tala mpila Yandi tubaka awa sambu na Yudasi, ebuna tala mpila Yesu tubaka ya bantu ya nkaka. (Konso ntangu Yesu tubaka bandinga ya mawa na bantu. Yandi tubaka bandinga ya kupesa kikesa, ata na bantu ya masumu ya ngolo. Bandinga ya Yesu

tubaka sambu na Yudasi kele mutindu ya nkaka. Beto lenda mona bandinga bonso yo kaka ntangu Yandi tubaka na bamfumu ya vandaka kusala ve mutindu bo longaka bantu ya nkaka. Bonso Yudasi, bo mpi zolaka kumonika bonso bo salaka mambu ya mbote, kansi ya kieleka bo buyaka ndinga ya Nzambi.

2C. Kusonga inki me salama:

Sola mwana mosi kusala bageste bonso Yesu. Bana yonso ya nkaka ta sala bonso balonguki. Ntangu Yesu tuba nde, "Mosi ya beno ta teka Mono," bo yonso yantika kusonga mawa, ti bo yantika kuyula, "Keti mono?" (Beto ta tula mwana ve kuvanda Yudasi, sambu bana ya nkaka zola seka yandi kana beto sala mpidina.)

2D. Kuyimba ti kukina inki me salama:

Yesu nde, "Mosi ya beno ta teka Mono,"
Umm, umm, umm,
Mono fweti mona mpasi, e,
Kansi mawa na muntu yina
Na muntu ya teka Mono!
Mm. Mm!

3. Bantwadisi ya bisambu, bo sosaka raison sambu na kufwa Yandi.

3A. Tanga:

Matayo ch 26 vs 3 tii na 5:

3 Ntangu yai, bambuta ya banganga-Nzambi ti bambuta ya nkaka ya Bayuda kwendaka kukutakana na nzo ya Kaifa, mfumu ya banganga-Nzambi.

4 Bo wakanaka nde: "Beto ta kanga Yesu na kinsweki sambu na kufwa Yandi.

5 Kansi beto lenda kanga yandi na bilumbu ya nkinsi ve, mbambai bantu ta tombuka-tombuka."

3B. Kuyula bangyifula bonso yai--

Yula bana ya Niveau Primaire:

- Nani kutanaka na nzo ya mfumu ya banganga-Nzambi? (Bamfumu ya banganga-Nzambi ti bantwadisi ya nkaka. Bo yonso vandaka bantwadisi ya Bayuda.)
- Zina ya banganga-Nzambi nani? (Kaifa)
- Bo vandaka kutana kusala inki? (Kusosa mpila ya kukanga Yesu na kinsweki sambu na kufwa Yandi)
- Sambu na inki nge banza bo zolaka kukanga Yandi na kinsweki? Sambu na inki bo talaka ve kumona mbi Yandi ke sala, ebuna kukanga Yandi na mbi yina? (Bo zabaka mbote nde Yesu salaka ata mbi ve. Bo ta vanda na mpila ve kukanga Yandi na makambo ya mbi.)
- Sambu na inki bo zolaka ve kukanga Yandi na ntangu ya nkinsi ya Paki? (Mbaimbai bantu ta tombuka-tombuka.)

Yula bana ya Niveau Secondaire:

- Sambu na inki yo vandaka mbi kuluta nene nde bantwadisi zolaka kufwa Yesu? (Bonso bo vandaka bantwadisi, ksalu na bo vandaka kutwadisa bantu ya kieleka ya Nzambi. Bo mpi fweti zaba bambikidulu ya ndinga ya Nzambi kuluta bantu ya nkaka. Ebuna, bo fweti vanda na mpila kubakisa kuluta bantu ya nkaka nde Yesu vandaka Mesia. Kusala mambu na kinsweki vandaka nsoni sambu na bantwadisi bonso bo.
- Sambu na inki yo kele interessante nde bambeni ya Yesu kutanaka na nzo yo mfumu ya banganga-Nzambi? Tanga Ba-ebreo ch 4 vs. 14-15: "14 Beto fweti simba mbote mbote lukwikilu ti malongi na beto. Sambu beto ke na mfumu ya nene ya banganga-Nzambi yina me kumaka tii na meso ya Nzambi: yandi kele Yesu, Mwana-Nzambi." 15 Mfumu na beto ya banganga-Nzambi yandi mpi ke monaka mpasi kana beto ke bwa na masumu. Sambu Satana vandaka kumeka mfumu na beto ya banganga-Nzambi na mambu yonso bonso yandi ke mekaka beto mpi, kansi yandi salaka masumu ve." (Yesu kumaka nganga-Nzambi ya me kangula nzila na zulu sambu na beto.)"

3C: Kusonga inki me salama:

Kabisa bana na bandambu zole, luse na luse. Ndambu mosi yula ngiyifula ti ndambu ya

naka pesa mvutu. (Pesa bo bandinga bo na tuba na papier.)

“Inki mbi bo monaka na Yesu?”

“Mbi ve. Mbi ve. Kaka mbote.”

“Ebuna, inki mutindu bo simbaka Yandi?”

“Kaka na kinsweki. Kaka na kinsweki.”

“Bo zolaka kusala inki ti Yesu?”

“Kufwa Yandi, Kufwa Yandi.”

“Bo zolaka kusala yo inki ntangu?”

“Na nima nkinsi ya Paki.”

3D: Kuyimba ti kukina inki me salama:

Bantwadisi kutanaka, inki mutindu kufwa Yesu
Bo salaka yo na kinsweki. A, lukanu ya mbi!

4. Yudasi tekaka Yesu na bantwadisi sambu na bibende makumi tatu.

4A. Tanga:

Luka ch 22 vs 3

Ntangu yai, Satana kotaka na ntima ya Yudasi, yina ya bo vandaka kubinga mpi Iskariote; Yudasi vandaka mulonguki mosi na kati ya balonguki kumi na zole.

Matayo ch 26 vs 14-16

14 Ntangu yai, mulonguki mosi na kati ya balonguki kumi na zole, mulonguki yina ya bo vandaka kubinga Yudasi Iskariote, yandi kwendaka kuyula bambuta ya banganga-Nzambi
15 nde; “Nki beno ta pesa mono kana mono pesa Yesu na maboko na beno?” Ebuna bo tangaka mbongo, bibende makumi tatu, bo pesaka yandi yo.

16 Yantika ntangu yina, Yudasi vandaka kusosa ntangu ya mbote ya kupesa Yesu na maboko na bo.

4B. Yula bangyifula bonso yai---

Yula bana ya Niveau Primaire:

- Nani kotaka Yudasi? (Satana)
- Inki vandaka zina ya fami ya Yudasi? (Iskarioti)
- Yudasi kwendaka na nani? (Na bamfumu ya banganga-Nzambi)
- Yudasi songaka bo nde yandi lenda sala inki? (Kuteka Yesu sambu bo kanga yandi.)

- Bo pesaka Yudasi inki sambu na kuteka Yesu? (Bibende makumi tatu)
- Yantika ntangu yina, Yudasi yantikaka kusosa inki? (Ntangu ya mbote kuteka Yesu)

Yula bana ya Niveau Secondaire:

- Inki mutindu kubaka bibende makumi tatu ke kwenda nzila mosi ti yina ya beto zaba dezia sambu na Yudasi? (Yandi vandaka muyibi. Dezia yandi me yiba mbongo ya caisse ya vandaka kusupporter Yesu ti balonguki na yandi na kisalu na bo. Yandi monaka yo kuluta mfunu nde yandi mosi kuzwa bimvwama, kansi yandi vandaka na ntima ve kusosa kimfumu ya Nzambi.

4C. Kusonga inki me salama:

Bana yonso na kimvuka sala bageste bonso bo ke tanga bibenda makumi tatu. Bo sala bonso bo ke simba yo na diboko, ebuna bo tuba na mawa nde, "Yudasi tekaka Yesu sambu na ndambu bibende."

4D. Kuyimba ti kukina inki me salama:

Keti nge ta buya Yesu bonso Yudasi salaka?
Keti nge ta sola Yandi, to ndambu ya bibende?

O mvulusi ya ntalu, sadisa
Mono vanda kwikama na Nge.

5. Yesu songaka diaka nde muntu ya teka Yandi, ntangu Yandi vandaka kudia Feti ya Paki ti balonguki na Yandi.

5A. Tanga:

Matayo ch 26 vs 17, ti 20 tii na 25

17 Na kilumbu ya ntete ya Nkinsi ya Mampa yina ke na Nkisi na yo ve, balonguki ya Yesu kwisaka kuyula yandi nde: "Nge zola nde beto kwenda kuyidikila nge madia ya Paki wapi?"

20 Ntangu mpimpa vandaka me bwa, Yesu ti balonguki na yandi kumi na zole vandaka na mesa sambu na kudia. 21 Ntangu bo vandaka ke dia, Yesu tubaka nde: “Mono ke tubila beno mambu ya kieleka: Muntu mosi na kati na beno ta teka mono.”

22 Balonguki na yandi monaka mawa mingi, ebuna bo yantikaka kuyula yandi mosi-mosi nde: “Mfumu, keti mono?” 23 Yesu nde: “Muntu yina me tula mampa na yandi na dilonga mosi ti mono, yandi yina muntu ta teka mono. 24 Mwana-muntu ta fwa mutindu bo sonikaka sambu na yandi na Mukanda ya Nzambi, kansi mawa na muntu yina ke teka yand! Kuluta mbote kana muntu yina butukaka ve!

25 Yudasi, yina ta teka Yesu, yulaka Yesu nde; “Longi keti mono?” Yesu nde: “Nge mosi me tuba nde kele nge.”

5B. Yula bangyifula bonso yai—

Niveau Primaire:

- Inki kele zina ya nkaka sambu na Nkinsi ya Paki [Vs 17]? (Nkinsi ya Mampa yina ke na Nkisi na yo ve)
- Balonguki yulaka Yesu inki na kilumbu ya ntete ya Paki [Vs 17] ? (Wapi bo fweti yidika kisika sambu na bo kusala fete ya Paki.)
- Ntangu mpimpa kubwaka, Yesu salaka inki [Vs 20]? (Yandi vandaka na mesa ti balonguki na yandi sambu na kudia.)
- Ntangu Yesu vandaka kudia ti bo, Yandi songaka bo inki [Vs 21]? (Mosi na bo ta teka Mono.)
- Inki mutindu balonguki waka mambu yina [Vs 22]? (Bo vandaka na mawa, ti bo yantikaka kuyula yandi nde, “Keti mono?”
- Mvutu ya Yesu vandaka inki? [Vs 23]? (Yo kele mosi ya tula mampa na yandi na dilongi mosi ti Mono.)
- Yesu tubaka inki mambu ya mawa sambu na muntu ya ta teka Yandi [Vs 24]? Kuluta mbote yandi butukaka ve.

- Ntangu Yudasi yulaka Yesu kana yo vandaka yandi, Yesu tubaka inki? (“Nge mosi me tuba nde kele nge.”)

Niveau Secondaire:

- Sambu na inki bo bingaka Fete yai ‘Fete ya Paki’, kansi bo bingaka yo mpi ‘Nkisi ya Mampa yina ke na Nkisi na yo ve’?

(Bo bingaka yo Paki sambu ntangu Nzambi tindaka wanzio ya lufwa sambu na kukatula bana ya Israele na kimpika na Ezipte, mwana ya ntete kubutuka na konso fami, yandi kufwaka. Kansi, kana fami tulaka menga ya mwana-dimeme na lweka ti na zulu ya kielo ya nzo na bo, ebuna ntangu wanzio ya lufwa kwisaka, yandi lutaka nzo yina. Ndinga na bo ya tubaka “kuluta na zulu”, yo vandaka ndinga “Paki.”)

(Bo bingaka yo diaka “Nkisi ya Mampa yina ke na Nkisi na yo ve” sambu ntangu Nzambi kangulaka nzila na bo ya kubasika na Ezipte, mambu yina kubwaka nswalu, ebuna ntangu lungaka ve sambu nkisi ya mampa na bo ya kusala. Bazina yonso zole basikaka na histoire ya Paki ya ntete ntangu Nzambi basikaka bana ya Israeli na kimpika na Ezipte. Kana bana zola kutanga histoire yina na nzo, yo ke monika na mukanda ya Kubasika kapu 11 ti 12)

- Balonguki yulaka Yesu inki mutindu kuyidika Fete ya Paki na lumbu ya ntete ya nkisi. Bilumbu yonso ya Fete yina vandaka ikwa? Tanga Levi kapu 23, nzila ya kutanga 5 ti 6.

“Na kilumbu ya kumi na iya ya ngonda ya ntete ya konso mvula beno fweti salaka Nkisi ya Paki sambu na kukumisa mono Mfumu Nzambi; nkisi yango fweti yantika na nokila. 6 “Na kilumbu ya kumi na tangu ya ngonda yo yina, beno fweti salaka Nkisi ya Mampa yina ke na Nkisi na yo ve. Bilumbu nsambwadi beno lenda dia ve mampa yina ke na nkisi na yo.
(Fete salaka sept jours yonso.)

- Inki mutindu nge banza balonguki monaka muntu yina na kati ya bwala? (Yo ta lomba Nzambi kutwadisa yandi.)
- Yo zola tuba inki nde ‘Mwana-muntu ta fwa mutindu bo sonikaka sambu na yandi na Mukanda ya Nzambi’?

(Bambikidulu ya Kuwakana ya Ntama mingi tubaka nde Mesia fweti mona mpasi mpi yandi fweti fwa. Yesu lungisaka bambikidulu yonso yina, ya tadilaka Mesia.)

5C. Kusonga inki me salama:

Bana sala bonso bo ke na zulu ya mesa ti Yesu. Mwana mosi sala bonso Yesu ti tuba, "Mosi ya beno ta teka Mono."

Bana yonso songa mawa, ebuna bo yantika kutuba nde, "Keti mono? Keti mono?"

5D. Kuyimba ti kukina inki me salama:

Na kilumbu ya Fete ya Paki, Yesu tubaka,
"Mosi ya beno balonguki ta teka Mono."

O-o- Maaaawa!

Devoir sambu na bakwikidi:

Bantu yonso ya tanga zina ya Nzambi kele bantu ya Nzambi ve. Mposo yai, keti nge ta samba nde bantu na fami na nge ta zaba ti landa Nzambi ya kieleka?

Kubinga bana ya me zenga sambu na Yesu ntete ve:


Bana ikele ya ke kwisaka na nzo-Nzambi, ya ke monika bonso bo kele bakristo, kansi na kieleka yonso, bo kele balandi ya Yesu ve. Bible ke tuba nde Nzambi zaba bantu na yandi. Keti nge ke zaba na kieleka yonso nde nge kele mulandi na Yandi? Kana nge zaba ve, kwisa na mono na nima ya classe ti mono ta vanda na kiese na kusadisa nge.

===

NSUKA YA LESO 1

===

**(Yesu
nde:)
“Sambu
na nki**



**beno ke binga mono:
‘Mfumu, Mfumu’, kansi
beno ke sala ve mambu
yina ya Mono ke tubila
beno?”**

Luka 6 :46

LESO 2 YUDASI TEKAKA YESU

Revisio : Inki beto me zaba sambu na mulonguki Yudasi Iskariote ? (Bana lenda tuba ata mambu iya.) Mposi yai, beto landa diaka kumona mpila Yudasi tekaka Yesu.

Verse ya kulonguka : *Luka ch 6 vs 46* diaka

(Yesu nde :) *“Sambu na nki beno ke binga Mono: ‘Mfumu, Mfumu’, kansi beno ke sala ve mambu ya Mono ke tubila beno?”*

Bankunga ya kwenda mbote ti lesi yai:

- Mono me zenga kulanda Yesu, Kuvutuka, yo lunga ve.
- Keti nge zaba nge me guluka
- Kana nge zaba nge me guluka, bula maboko!

6. Yesu zabaka nde ntangu na Yandi me lunga.

6A. Tanga:

Matayo ch 26 vs 45 ti 46

(Awa, Yesu ti balonguki me manisa kudya, ebuna bo me basika na Jardin ya Getsemane. Yudasi me basika na ntwala. Yesu me kwenda kusamba, me songa balonguki mpi kusamba.)

45 Ntangu yai, yandi vutuka diaka na balonguki na yandi, yandi yula bo nde: “Ebwe, bono me lala kaka? Beno ke pema? Tala, ntangu mpi me lunga; me bika fioti bo ke pesa Mwana-muntu na maboko ya bantu ya masumu. 46 Beno telama, beto kwendeni! Tala, muntu yina me teka mono yandi yai me kuma penepene!

6B. Yula bangyifula bonso yai—

Niveau Primaire:

- Yesu zolaka balonguki kusamba, kansi bo vandaka kusala inki? (Kulala kaka.)
- Yesu tubaka nde ntangu na yandi me sala inki? (Yo me lunga.)

- Yesu tubaka nde inki ta salama ntama ve? (Bantu ta teka yandi na maboko ya bantu ya masumu)
- Yesu tubaka nde nani me kuma penepene? (Muntu yina me teka Yandi)

Niveau Secondaire:

- Inki mutindu nge banza Yesu zabaka nde ntangu na Yandi me lunga? (Bonso Yandi vandaka Nzambi, Yandi zabaka mambu yonso.)
- Sambu na inki nge banza Yesu tinaka ve? (Yandi zabaka nde ntangu na Yandi me lunga.)

6C. Kusonga inki me salama:

Bana yonso na kimvuka sala théâtre. Mosi kusala bonso Yesu, ti bana ya nkaka balonguki. Bo yonso basika na nzo, kwenda na jardin na nganda. Yesu songa balonguki nde bo fweti kusamba. Yandi yantika kusamba, kansi bo yonso lala mpongi. Yandi vutuka ti tuba bo nde, “Ntangu na Mono me lunga. Kulala ve. Muntu ke kwisa kuteka Mono.”

6D. Kuyimba ti kukina inki me salama:

Ntangu ya Yesu me lunga
Sambu na inki beno ke lala

7. Yudasi tekaka Yesu na beze.

7A. Tanga:

Matayo ch 26 vs 47 tii na 50

47 Kaka na ntangu yo yina ya Yesu vandaka kutuba, mulonguki mosi na kati ya balonguki kumi na zole, zina na yandi Yudasi, yandi kwisaka kukuma ti bantu mingi. Bo vandaka na bambele ti banti na maboko. Bambuta ya banganga-Nzambi ti bambuta ya nkaka ya Bayuda, bo bantu tindaka bantu yina.

48 Yudasi yina tekaka Yesu songaka bantu yango nde: “Muntu yina ya mono ta pesa beze, yandi yina ya beno ta kanga. Beno simba yandi!”

49 Ntangu Yudasi kwisaka kukuma mpidiyai, yandi pusana penepene na Yesu, ebuna yandi tubila yandi nde: “Mbote, Longi!” Ntangu yai yandi pesu Yesu beze.

50 Yesu tubilaka yandi nde: “Nduku na mono, sala mambu yina ya nge me kwisa kusala!”

7B. Kuyula Bangyifula bonso yai—

Yula bana ya Niveau Primaire:

- Kaka na ntangu ya Yesu tubaka kutuba, nani kwisaka? (Yudasi kwisaka ti bantu mingi.)
- Bantu ya kwisaka ti yandi, bo nataka inki na maboko na bo? (Bambele ti banti)
- Bo kwisaka bonso bo zolaka kunwa ti Yesu? Kansi keti Yesu vandaka muntu ya vandaka kunwana ti bantu? (Ikele ve.)
- Nani me tinda bantu yina kukanga Yesu? (Bambuta ya banganga-Nzambi ti bamfumu ya Bayuda)
- Inki mutindu Yudasi songaka bo Yesu vandaka nani? (Yandi pesaka Yesu beze.)
- Yesu tubaka inki na Yudasi? (“Nduku na mono, sala mambu yina ya nge me kwisa kusala!”)

Yula bana ya Niveau Secondaire:

- Sambu na inki nge banza Yesu bingaka Yudasi “nduku na Mono”? (Longi, kuwa mabanza ya bana. Yo songa nde Yesu zolaka Yudasi, ata Yudasi zolaka ve Yesu mbote-mbote.)

7C. Kusonga inki me salama:

Bana yonso songa mawa sambu Yudasi tekaka Yesu.

7D. Kuyimba ti kukina inki me salama:

Yudasi tekaka Yesu na beze, O-o Mawa mingi!

8. Mambu yai yonso lungisaka bambikidulu ya bo sonikaka na Ndinga ya Nzambi.

8A. Tanga:

Bisalu ch 1 vs 16

16 “Bampangi na mono, mambu yina ya Mpeve ya Nzambi songaka Davidi na kutuba na ntwala sambu na muntu yai Yudasi yina songaka bantu nzila sambu na kwenda kukanga Yesu, mambu yina bo sonikaka yo na Mukanda ya Nzambi, ebuna ntangu yo fweti bwa me lunga...”

8B. Kuyula bangyifula bonso yai—

Yula bana ya Niveau Primaire:

- Nani ke tuba na bantumwa awa [tala luyantiku ya vs. 15]? (Piere ke tuba ba balonguki ya nkaka.)
- Piere tubaka nde inki mbikidi ya Nzambi songaka na ntwala nde muntu ta teka Yesu? (Davidi, muntu ya Kuwakana ya Ntama ya zingaka bamvula funda na ntwala ya Yesu)
- Nge bambuka inki ya nkaka sambu na muntu yai Davidi? (Yandi vandaka Ntotila ya nene ya Israel, yandi zolaka Nzambi mingi, ti yandi sonikaka bankunga mingi ya kele na mukanda ya Bankunga na Bible. Yo kele na mukanda ya Bankunga ya Davidi sonikaka makambo ya Yudasi, na mpila Nzambi songaka yandi.)
- Inki mutindu Yudasi tekaka Yesu? (Yandi songaka bantu nzila sambu na kwenda kukanga Yesu.)
- Keti ntangu yo fweti bwa me lunga? (Ee, yo me lunga.)

Yula bana ya Niveau Secondaire:

- Sambu na inki yonso ya bambikidulu ya Nzambi me tuba na Mukanda na Yandi, yo fweti kulunga kaka? (Nzambi kele kwikama. Yandi lenda ve tuba mambu ya ta salama ve. Yandi zaba luyantiki ti nsuka ya mambu yonso.)

9. Yudasi kudikufwaka na mawa sambu na masumu na yandi

9A. Tanga:

Matayo ch 27 vs 3 tii na 5

3 Ntangu Yudasi, yina tekaka Yesu, monaka nde bo me zengila Yesu nde yandi fweti fwa, yandi monaka mawa mingi, ebuna yandi kwendaka kuvutula mbongo yina ya bibende, bibende makumi tatu, na bambuta ya banganga-Nzambi ti na bambuta ya nkaka ya

Bayuda

www.ecodimafrique.com

Par l'ASBL “Ministères pour Chaque Enfant”

4 nde: “Mono me sala masumu na kuteka muntu yina me sala mbi ve sambu bo fwa yandi!” Kansi bo vutulaka nde: “Keti mambu yina me tadila beto? Ve, yina kele mambu na nge mosi!”

5 Yudasi losaka mbongo na kisika ya nsiku ya Nzo-Nzambi, ebuna yandi bikaka bo. Ntangu yai, yandi kwendaka kudikangisa nsinga na nkingu, yandi fwa.

9B. Kuyula bangyifula bonso yai:

Yula bana ya Niveau Primaire:

- Ntangu Yudasi monaka nde bo me kanga Yesu sambu bo fwa yandi, yandi waka inki mutindu na nsi ya ntima? (Yandi waka mawa.)
- Yudasi mekaka kusala inki ti bibende ya mbongo ya bo me pesa yandi? (Yandi mekaka kuvutula yo.)
- Sambu na inki Yudasi monaka nde yandi me sala masumu? (Sambu Yesu me sala mbi ve.)
- Inki vandaka mvutu ya bantwadisi ntangu Yudasi mekaka kuvutula mbongo yina? (Bo nde, yina makambu ya nge mosi, ya beto ve.)
- Na nima Yudasi waka mvutu yina, yandi salaka inki ti mbongo na yandi? (Yandi losaka yo na nzo-Nzambi.)
- Yudasi salaka inki ti nsinga? (Yandi kudifwaka.)

Yula bana ya Niveau Secondaire:

- Yudasi ndimaka nde yandi me sala masumu. Ebuna, sambu na inki yandi me guluka ve?
(Yesu tubaka nde yandi vandaka muntu ya yandi ve, kansi ya Satana. Yandi ndimaka na bantwadisi nde yandi me sala masumu, kansi yandi balulaka ntima ve.)

9C. Kusonga inki me salama:

Dessiner bapapier kusonga inki salamaka.

Bapapier:

- Yudasi monaka nde yandi me fwa Yesu sambu bo fwa Yandi.
- Yudasi monaka mawa.
- Yudasi mekaka kuvutula bibende ya mbongo.
- Bantwadisi buyaka yo.
- Yudasi losaka mbongo na nzo-Nzambi.
- Yudasi kudifwaka.

Longi, pesa papier mosi na konso mwana, na Ndonga ve. Bana tula bapapiers yina na ndonga, mutindu yo salamaka.

9D. Kuyimba ti kukina inki me salama:

Oh, Yudasi, nge me sala mbi,
Nge me teka Mvulusi na mono.

(Repeter)

APPLICATION/DEVOIR:

Na mposo me luta, beto pesaka beno devoir kusamba sambu na bantu ya fami na nge ya zaba Yesu ve, nde bo kwisak kuzaba Yandi na kieleka yonso. Nani me meka kusala yo? Nani ta songa beto inki mutindu yo ke kwenda? (Longi, pesa ntangu sambu bana vutula mvutu.) Mposo yai, beto zola nde beno landa kaka kusamba sambu na bo, ti yika bantu ya nkaka na bwala na nge. Tula bo na lombilu nde bo kuvuluswa.

INVITATION:

Keti nge me kuditala ntima na nge, kuzenga kana nge mosi me balula ntima na Yesu? Bible tuba nde Nzambi zaba bantu na Yandi. Yandi zaba kana nge kele mwana na Yandi, to kana nge me bikala mwana ya Satana. Kana nge kele ve sure ya mambu yina, mono ta vanda na kiese kusolula ti nge na nima ya ecodim.

===

NSUKA YA LESO 2

===

NB: Atasio, longi!

Ntangu yai, nge me manisa kusadila baleso yai. Baleso ya mpa ke kinga nge na Centre des Materiels, sika nge me defa baleso yai. Mabundu ya nkaka mpi ke kinga kudefa baleso yai sambu bo mona mpila kulonga bana na bo. Ntangu yai, vutula materiels yonso na sachet ti vutula yonso na Centre des Materiels ya MCE. Merci mingi sambu na collaboration ya nge !